

சாராம்சம்: இனிய குழந்தைகளே, தூய்மையாகுங்கள், நீங்கள் ஆன்மீகச் சேவை செய்வதற்குத் தகுதிவாய்ந்தவர்கள் ஆகுவீர்கள். ஆத்ம உணர்வுடைய குழந்தைகள் நினைவு யாத்திரையில் நிலைத்திருந்து, மற்றவர்களையும் இந்த யாத்திரையில் நிலைத்திருப்பதற்குத் தூண்டுக்கின்றார்கள்.

கேள்வி: குழந்தைகளாகிய நீங்கள் சங்கமயுகத்தில் ஈட்டும் வருமானம் எவ்வாறு உங்கள் உண்மையான வருமானம் ஆகுகின்றது?

பதில்: இந்த நேரத்தில் நீங்கள் ஈட்டும் வருமானம் 21 பிறவிகளுக்கு நிலைத்திருக்கின்றது. இந்த வருமானத்தால் நீங்கள் ஒருபொழுதும் கடனாளிகள் ஆகுவதில்லை. ஞானத்தைச் செவிமடுப்பதும், அதை மற்றவர்களுக்குக் கொடுப்பதும், நினைவில் நிலைத்திருப்பதும், மற்றவர்களையும் அவ்வாறு செய்யத் தூண்டுவதுமே உண்மையான தந்தையால் மாத்திரமே உங்களைச் சம்பாதிக்குமாறு கற்பிக்க முடிகின்ற, உண்மையான வருமானமாகும். கல்பம் முழுவதிலுமே வேறு யாராலும் அவ்வாறானதொரு வருமானத்தை ஈட்டிக் கொள்ள முடியாது. வேறெந்த வருமானமும் உங்களுடன் வருவதில்லை.

பாடல்: வீழ்ச்சியடைந்து விடக்கூடிய ஒரு பாதையில் நாங்கள் நடந்து செல்ல வேண்டும், அதனால் கவனமெடுக்க வேண்டியிருக்கிறது.

ஓம் சாந்தி. குழந்தைகள் பக்தி மார்க்கத்தில் பெரிதும் தடுமாறி அலைந்து கொண்டிருந்தார்கள். பக்தி மார்க்கத்தில் மக்கள் பெருமளவு அன்புடனும் நம்பிக்கையுடனும் யாத்திரைகள் செல்கிறார்கள். அவர்கள் இராமாயணம் போன்றவற்றைச் செவிமடுக்கின்றார்கள். அந்தக் கதைகள் அனைத்தையும் பெருமளவு அன்புடன் செவிமடுத்தும், அவர்கள் “எங்கள் கடவுள் இராமரின் தேவி சீதை இராவணன் என்ற அசுரனால் கடத்தப்பட்டான்” என்று அழுகின்றார்கள். இதைச் செவிமடுக்கும்பொழுது, அவர்கள் அழுகிறார்கள். அவை அனைத்துமே எவ்விதமான நன்மையுமே அளிக்காத கட்டுக்கதைகள் ஆகும். “ஓ தூய்மையாக்குபவரே, வாருங்கள்! வந்து சந்தோஷமற்ற எங்களைச் சந்தோஷமாக்குங்கள்” என்றும் அவர்கள் கூவி அழைக்கிறார்கள். ஆத்மாக்கள் செயல்களின் தாக்கத்திற்கு உட்படாதவர்கள் என்று அவர்கள் கூறுவதால், ஆத்மாக்களே துன்பத்தை அனுபவிக்கின்றனர் என அவர்கள் புரிந்துகொள்வதில்லை. ஆத்மாக்கள் சந்தோஷத்திற்கும் துன்பத்திற்கும் அப்பாற்பட்டவர்கள் என்று அவர்கள் நம்புகிறார்கள். ஏன் இவ்வாறு அவர்கள் கூறுகிறார்கள்? கடவுள் துன்பத்திற்கும் சந்தோஷத்திற்கும் அப்பாற்பட்டவர் என்று அவர்கள் நம்புவதால், அவரது குழந்தைகள் எவ்வாறு சந்தோஷத்திற்கும் துன்பத்திற்கும் உட்பட முடியும் என்று அவர்கள் கேட்கிறார்கள். குழந்தைகளாகிய நீங்கள் இப்பொழுது இவ்விடயங்கள் அனைத்தையும் புரிந்துகொள்கிறீர்கள். இந்த ஞான மார்க்கத்திலும் சில சமயங்களில், தீய கிரகணங்களின் சகுனங்கள் இருப்பதும், சில சமயங்களில், வேறு ஏதாவதும் இடம்பெறுகின்றன. சில சமயங்களில் உங்கள் முகங்கள் மலர்ந்து இருக்கின்றன, ஏனைய நேரங்களில் வாடுகின்றன. இது மாயையுடனான யுத்தம். மாயை வெற்றி கொள்ளப்பட வேண்டும். யாராவது ஒருவர் சுய உணர்வற்றுப் போகும்பொழுது, “மன்மணாபவ” என்னும் சஞ்சீவி மூலிகை கொடுக்கப்படுகிறது. பக்தி மார்க்கத்தில் பெருமளவு கவர்ச்சி காணப்படுகிறது. அவர்கள் தேவதேவியர்களின் விக் கிரகங்களுக்கு மிகுந்த அலங்காரம் செய்து, அவற்றுக்கு உண்மையான நகைகளையும் அணிவிக்கிறார்கள். ஆபரணங்கள் அனைத்தும் விக் கிரகங்களுக்கே சொந்தமாகும். விக் கிரகங்களுக்குச் சொந்தமானவை எதுவானாலும் பின்னர் அவை பூசுக்களுக்கும், ஆலய நம்பிக்கைப் பொறுப்பாளர்களுக்கும் சொந்தமாகுகின்றன. உயிர் வாழ்ந்த பொழுது, குழந்தைகளாகிய நீங்கள் பல வைரங்களாலும் இரத்தினங்களாலும் அலங்கரிக்கப்பட்டு இருந்தீர்கள் என்றும், அதன்பின் நீங்கள் வழிபடுபவர்கள் ஆகியபின்பும் பெருமளவு ஆபரணங்களை அணிந்திருந்தீர்கள் என்றும் உங்களுக்குத் தெரியும். இப்பொழுது உங்களிடம் எதுவுமேயில்லை. நீங்கள் உயிருள்ள ரூபத்திலும், உயிரற்ற ரூபத்திலும் அவற்றை அணிந்திருந்தீர்கள். இப்பொழுது உங்களிடம் எவ்வித ஆபரணங்களும் இல்லை; நீங்கள் முற்றிலும் சாதாரணமாக இருக்கிறீர்கள். தந்தை கூறுகிறார்: நான் ஒரு சாதாரண சரீரத்தில் பிரவேசிக்கிறேன். வெளிப்படையான இராஜரீக ஆடம்பரம் எதுவுமேயில்லை. சந்நியாசிகளுக்குக் கூட பெருமளவு வெளிப்படையான ஆடம்பரம் இருக்கிறது. சத்தியயுகத்தில் ஆத்மாக்களாகிய நாங்கள் எவ்வாறு மிகவும் தூய்மையாக இருந்தோம் என்று இப்பொழுது நீங்கள் புரிந்துகொள்கிறீர்கள். எங்கள் சரீரங்கள் கூடத் தூய்மையாக இருந்தன. அவற்றின் அலங்காரங்கள் கூட மிகவும் அழகாக இருந்தன. அழகாக இருப்பவர்களுக்குத் தங்களை அலங்கரித்துக் கொள்வதில் மிக்க ஆர்வம் இருக்கின்றது. நீங்கள் அழகாக இருந்த பொழுது, அழகான ஆபரணங்களை அணிந்தீர்கள்; வைரங்களாலான பெரிய அட்டிகைகளை நீங்கள் அணிவதுண்டு. இங்கே, அனைத்தும் அவலட்சணமாக இருக்கின்றன! பசுக்கள் கூட மிகவும் அவலட்சணமாகி விட்டன! பாபா ஸ்ரீநாத் துவாருக்குச் சென்ற பொழுது, அங்கே அழகிய பசுக்கள் இருந்தன. அவர்கள் கிருஷ்ணருடன் காட்டும் பசுக்கள் மிக அழகானவையாகச் சித்தரிக்கப்படுகின்றன. இங்கே, இது கலியுகம் என்பதால் பசுக்கள் அனைத்தும் எவ்வாறு இருக்கின்றன என்று பாருங்கள்! அத்தகைய பசுக்கள் அங்கே இருக்க மாட்டா. குழந்தைகளாகிய நீங்கள் உலக அதிபதிகள் ஆகுகிறீர்கள். அங்கே உங்கள் அலங்காரங்களும் மிக அழகாகவே உள்ளன. இதைப் பற்றிச் சிந்தித்துப் பாருங்கள்: அங்கே நிச்சயமாகப் பசுக்கள் இருக்கும். அங்கே சாணம் மிகவும் செழிப்பானதாக இருக்கும்; நிலத்திற்குப் பசளை தேவைப்படுகின்றது. பசளை பயன்படுத்தப்படும் பொழுது, அறுவடை நன்றாக இருக்கின்றது. அங்கேயுள்ள அனைத்தும் மிக நன்றாகவும், போசணையளிப்பதாகவும் உள்ளது. இங்கே, எதிலுமே எவ்விதமான போசணையும் இல்லை. அனைத்தும் முற்றிலும் சக்தியற்றதாகி விட்டது. புதல்வியர் சூட்சும லோகத்திற்குச் செல்கிறார்கள். அவர்கள் மிகப்பெரிய பழங்களை உண்டு,

மிக இனிமையான பழச்சாறு அருந்துவதுண்டு. அங்கேயுள்ள தோட்டக்காரர்கள் எவ்வாறு பழங்களைப் பறித்து, அவர்களுக்குக் கொடுப்பார்கள் என்பது அனைத்தும் அவர்களுக்குக் கொடுக்கப்பட்ட காட்சிகளே. சூட்சும லோகத்தில் எவ்விதமான பழங்களும் இருக்க முடியாது; அவை வெறும் காட்சிகளே. இருந்த பொழுதிலும், சுவர்க்கம் இங்கேயே இருக்கும். சுவர்க்கம் மேலே இருப்பதாக மக்கள் நம்புகிறார்கள். சுவர்க்கம் சூட்சும லோகத்திலோ அல்லது அசரீரி உலகத்திலோ இல்லை; அது இங்கு மாத்திரமே இருக்கிறது. இங்கே புதல்வியர் பெற்றுக் கொண்ட காட்சிகள் பின்பு உங்கள் பௌதீகக் கண்களாலேயே காணப்படும். ஒவ்வொருவரிடமும் உள்ளவை அவரவர் நிலைமைக்கேற்பவே இருக்கின்றன. அரசர்களின் மாளிகைகள் எத்தனை அழகானவை என்று பாருங்கள்! ஜெய்ப்பூரில் பல மிக நல்ல மாளிகைகளும் அமைக்கப்பட்டிருக்கின்றன. அங்கே மக்கள் செல்லும் பொழுது, அந்த மாளிகைகளைப் பார்ப்பதற்கு, அனுமதிச்சீட்டைப் பெற வேண்டும்; பொதுமக்கள் பார்வைக்கென்றே மாளிகைகளைக் குறிப்பாகத் திறந்து வைத்திருக்கிறார்கள். தாங்களோ வேறு மாளிகைகளில் வசிக்கின்றார்கள். அது இப்பொழுதும் கலியுகத்தில் நடைபெறுகிறது. இது தூய்மையற்ற உலகம். எவருமே தன்னைத் தூய்மையற்றவராகக் கருதுவதில்லை. நீங்கள் தூய்மையற்றவர்களாக இருந்தீர்கள் என்பது உங்களுக்கு இப்பொழுது புரிகிறது. நீங்கள் எப்பயனும் அற்றவர்களாக இருந்தீர்கள், இப்பொழுது நீங்கள் அழகானவர்களாகப் போகின்றீர்கள். அந்த உலகம் முதந்தரமானதாக ஆகும். அமெரிக்காவில் உள்ள மாளிகைகள் முதந்தரமானவையாக இருக்கின்ற பொழுதிலும், அங்கேயுள்ள மாளிகைகளுடன் ஒப்பிடும் பொழுது, அவை ஒன்றுமேயில்லை, ஏனெனில், இங்கேயுள்ள மாளிகைகள் தற்காலிகமான சந்தோஷத்தை மாத்திரமே கொடுக்கின்றன. அங்கே முதந்தரமான மாளிகைகள் உள்ளன. அங்கே முதந்தரமான பசுக்கள் இருக்கின்றன. அங்கே இடையர்களும் இருப்பார்கள். ஸ்ரீகிருஷ்ணரும் கூட ஒரு இடையர் என்றே அழைக்கப்படுகிறார். இங்கே பசுக்களை மேய்க்கும் இடையர்கள் தங்களைக் கிருஷ்ண வம்சத்தைச் சேர்ந்த இடையர்கள் என்று அழைத்துக் கொள்கிறார்கள். உண்மையில், அது கிருஷ்ண வம்சம் என்று அழைக்கப்பட முடியாது. அவர்கள் கிருஷ்ண இராச்சியத்திற்கு உரியவர்கள் என்று கூறப்படலாம். பசுக்களை வைத்திருக்கும் செல்வந்தர்களிடம் பசுக்களைப் பராமரிக்கும் இடையர்களும் இருப்பார்கள். “இடையர்” என்ற வார்த்தை சத்தியயுகத்திற்குச் சொந்தமானதாகும். அது நேற்றைய விடயமே. நேற்று நாங்கள் ஆதி சனாதன தேவிதேவதா தர்மத்திற்குச் சொந்தமானவர்களாக இருந்து, அதன்பின்னர் தூய்மையற்றவர்கள் ஆகினோம். எனவே, நாங்கள் எங்களை இந்துக்கள் என்று அழைக்க ஆரம்பித்தோம். இந்நாட்களில், மக்களை நீங்கள் அவர்கள் ஆதி சனாதன தேவிதேவதா தர்மத்திற்குரியவர்களா அல்லது இந்து சமயத்திற்குரியவர்களா என்று கேட்டால், அவர்கள் அனைவருமே தாங்கள் இந்து சமயத்திற்குரியவர்கள் என்றே எழுதுகிறார்கள். இந்து சமயத்தை ஸ்தாபித்தவர் யார்? தேவிதேவதா தர்மத்தை ஸ்தாபித்தவர் யார்? எவருக்குமே இது தெரியாது. பாபா பின்வரும் கேள்வியைக் கேட்கிறார்: “ஆதி சனாதன தேவிதேவதா தர்மத்தை ஸ்தாபித்தவர் யார்?” என எனக்குக் கூறுங்கள். சிவபாபா அதனை பிரம்மா மூலம் ஸ்தாபிக்கிறார். ஆதி சனாதன தேவிதேவதா தர்மம் இராமருடைய அல்லது சிவபாபாவினுடைய ஸ்ரீமத்தின் மூலம் ஸ்தாபிக்கப்பட்டது. அதன்பின் இராவண இராச்சியம் வந்தது, மக்களும் விகாரத்தில் ஈடுபட ஆரம்பித்தார்கள். பக்தி மார்க்கம் ஆரம்பமாகிய பொழுது, தங்களை இந்துக்கள் என்று அழைக்க ஆரம்பித்தார்கள். எவருமே இப்பொழுது தன்னை ஒரு தேவர் என்று அழைப்பதில்லை. இராவணன் உங்களை விகாரமுள்ளவர்கள் ஆக்கினான், தந்தை உங்களை விகாரமற்றவர்கள் ஆக்குவதற்கு வந்துள்ளார். கடவுளுடைய வழிகாட்டல்களைப் பின்பற்றுவதனால், நீங்கள் தேவர்கள் ஆகுகின்றீர்கள். தந்தை மாத்திரமே வந்து உங்களைப் பிராமணர்களிலிருந்து தேவர்கள் ஆக்குகிறார். நீங்கள் எவ்வாறு ஏணியிலே கீழிறங்குகிறீர்கள் என்பது வரிசைக்கிரமமாகக் குழந்தைகளாகிய உங்கள் புத்தியில் உள்ளது. ஏனைய மனிதர்கள் அனைவரும் அசுர கட்டளைகளைப் பின்பற்றுகிறார்கள் என்றும், குழந்தைகளாகிய நீங்களோ கடவுளின் வழிகாட்டல்களைப் பின்பற்றுகிறீர்கள் என்றும் நீங்கள் புரிந்துகொள்கிறீர்கள். இராவணனுடைய கட்டளைகளைப் பின்பற்றியதால், நீங்கள் ஏணியில் கீழிறங்கி வந்துள்ளீர்கள். 84 பிறவிகளின் பின் நீங்கள் முதல் இலக்கப் பிறவியை எடுப்பீர்கள். உங்கள் இறை புத்தியால் நீங்கள் முழு உலகினதும் ஆரம்பம், மத்தி, இறுதியைப் புரிந்துகொள்கிறீர்கள். உங்கள் இந்த வாழ்க்கை விலைமதிக்க முடியாது. தந்தை வந்து உங்களைத் தூய்மையாக்குகிறார் என்பதால், இது மிகவும் மகிமை வாய்ந்தது. இப்பொழுது நாங்கள் ஆன்மீகச் சேவை செய்யத் தகுதி வாய்ந்தவர்கள் ஆகுகிறோம். அம்மக்கள் சரீர உணர்வுடைய, பௌதீகச் சமூக சேவகர்கள். நீங்கள் ஆத்ம உணர்வுடையவர்கள். நீங்கள் ஆத்மாக்களை ஆன்மீக யாத்திரையில் அழைத்துச் செல்கிறீர்கள். தந்தை விளங்கப்படுத்துகிறார்: நீங்கள் சதோபிரதானாக இருந்தீர்கள், இப்பொழுது தமோபிரதானாகி விட்டீர்கள். சதோபிரதானாக இருப்பவர்கள் தூய்மையானவர்கள் என்றும், தமோபிரதானாக இருப்பவர்கள் தூய்மையற்றவர்கள் என்றும் அழைக்கப்படுகிறார்கள். ஆத்மாக்களில் மாசு கலந்துள்ளது. ஆத்மாக்களே சதோபிரதான் ஆக்கப்பட வேண்டும். நீங்கள் எவ்வளவுக்கு அதிகமாகத் தந்தையின் நினைவில் நிலைத்திருக்கிறீர்களோ, அவ்வளவுக்குத் தூய்மையாகுவீர்கள். இல்லாவிட்டால், நீங்கள் குறைந்தளவே தூய்மை ஆகுவதுடன், உங்கள் தலை மீது இன்னும் பாவச்சுமை இருக்கும். சகல ஆத்மாக்களும் ஆரம்பத்தில் தூய்மையானவர்கள், அதன் பின் ஒவ்வொருவரது பாகமும் தனிப்பட்டதாகும். அனைவருக்கும் ஒரே பாகம் இருக்க முடியாது. பாபாவின் பாகமே அதிமேலான பாகமாகும், அதனையடுத்து, பிரம்மா, சரஸ்வதியின் பாகங்கள் இருக்கின்றன. ஸ்தாபனையை நடாத்துபவர்களே பின்பு அதனைப் பராமரிக்கிறார்கள். அவர்களுடையதே மகத்துவமான பாகங்கள். முதலில் சிவபாபாவும் அவரையடுத்து, மறுபிறவிகள் எடுக்கும் பிரம்மாவும் சரஸ்வதியும் இருக்கிறார்கள். சங்கரர் சூட்சும ரூபத்தை மாத்திரமே எடுக்கிறார். சங்கரர் கடனாக ஒரு சரீரத்தைப் பெறுகின்றார் என்பதில்லை. கிருஷ்ணருக்கு அவரது சொந்தச் சரீரம்

இருக்கிறது. சிவபாபா மாத்திரமே இங்கே ஒரு சரீரத்தைக் கடனாகப் பெறுகிறார். அவர் தூய்மையற்ற உலகத்தில் தூய்மையற்றதொரு சரீரத்தில் பிரவேசித்து, அனைவரையும் முக்தி, ஜீவன்முக்திக்குள் அழைத்துச் செல்வதற்காக அனைவருக்கும் சேவையாற்றுகிறார். முதலில் நீங்கள் முக்திக்குள் செல்ல வேண்டும். ஒரேயொரு தந்தை மாத்திரமே ஞானம் நிறைந்த தந்தையும் தூய்மையாக்குபவரும் ஆவார். அவர் மாத்திரமே சிவபாபா என்று அழைக்கப்படுகிறார். சங்கரரை “பாபா” என்று அழைப்பது சரியல்ல. சிவபாபா என்ற வார்த்தை மிகவும் இனிமையானது. சிலர் சிவனுக்கு எருக்கலம் பூவைப் படைக்கிறார்கள், இன்னும் சிலர் இன்னொன்றைப் படைக்கிறார்கள். சிலர் பாலும் படைக்கிறார்கள். தந்தை தொடர்ந்தும் குழந்தைகளாகிய உங்களுக்குப் பல்வேறு வழிகளிலும் விளங்கப்படுத்துகிறார். அனைத்தும் யோகத்திலேயே தங்கியிருக்கிறது என்று குழந்தைகளாகிய உங்களுக்குக் கூறப்பட்டிருக்கிறது. யோகத்தினூடாக மாத்திரமே உங்கள் பாவங்கள் அழிக்கப்படும். யோகம் செய்பவர்களால் ஞானத்தையும் நன்றாக உட்கிரகிக்க முடிகின்றது; அவர்கள் தொடர்ந்தும் தங்களுக்குள்ளே கிரகிப்பார்கள், ஏனெனில், அவர்கள் ஞானத்தை எடுத்துரைக்கவும் வேண்டும். இது ஒரு புதிய விடயம். கடவுளிடமிருந்து நேரடியாக இந்த ஞானத்தைக் கேட்டுக் கொண்டவர்களே இதைக் கேட்பார்கள். அதன்பின் இந்த ஞானம் இருக்கப் போவதில்லை. தற்பொழுது தந்தை என்னவெல்லாம் கூறுகின்றாரோ, அவை அனைத்தையும் இப்பொழுது நீங்கள் செவிமடுக்கின்றீர்கள். இப்பொழுது அதை நீங்கள் கிரகிக்கிறீர்கள், அதன்பின்னர் வெகுமதியின் பாகத்தை நீங்கள் நடிக்க வேண்டும். இப்பொழுது மாத்திரமே நீங்கள் ஞானத்தைக் கேட்டு மற்றவர்களுக்கும் எடுத்துரைக்கிறீர்கள். இந்தப் பாகம் சத்தியயுகத்தில் இருக்காது. அங்கே, அது வெகுமதியின் பாகமேயாகும். மக்கள் சட்டத்தரணிகள் ஆகுவதற்குக் கற்கிறார்கள். பின்னர் சட்டத்தரணிகளாகத் தொழில் செய்து பணம் உழைக்கிறார்கள். இதுவே அத்தகைய பெரிய வருமானம்! உலக மக்களுக்குத் இதைப் பற்றியே தெரியாது. நீங்கள் ஒருபொழுதும் கடனாளியாக ஆகாத உண்மையான வருமானத்தையே உண்மையான தந்தை உங்களை உழைக்குமாறு செய்கிறார் என்பது இப்பொழுது உங்களுக்குத் தெரியும். இப்பொழுது நீங்கள் ஓர் உண்மையான வருமானத்தை உழைக்கிறீர்கள். அது உங்களோடு 21 பிறவிகளுக்கு இருக்கும். அந்த மற்றைய வருமானம் உங்களுடன் வரப் போவதில்லை. இதுவே உங்களுடன் வரும், எனவே, இந்த வருமானத்தை உழைத்துக் கொள்வதில் உங்களை நீங்கள் ஈடுபடுத்திக் கொள்ள வேண்டும். குழந்தைகளாகிய உங்கள் புத்தியைத் தவிர வேறு எவரது புத்தியிலும் இந்த விடயங்கள் இல்லை. உங்கள் மத்தியிலும் இதை மீண்டும் மீண்டும் மறந்து விடுபவர்கள் சிலர் இருக்கிறார்கள். நீங்கள் தந்தையையோ அல்லது ஆஸ்தியையோ மறந்து விடக்கூடாது. ஒரேயொரு விடயத்தையே செய்ய வேண்டும்: நீங்கள் 21 பிறவிகளுக்கு ஆஸ்தியைப் பெற்றுக் கொள்ளுமாறு செய்கின்ற தந்தையை நினைவுசெய்யுங்கள். உங்கள் சரீரமும் 21 பிறவிகளுக்கு நோயிலிருந்து விடுபட்டு இருக்கும். நீங்கள் முதிர்ந்த வயதை அடையும் வரை அகால மரணம் இடம்பெறாது. குழந்தைகளாகிய உங்களுக்கு அதிகளவு சந்தோஷம் இருக்க வேண்டும்! தந்தையின் நினைவே பிரதான விடயமாகும். இதிலேயே மாயை தடைகளை உருவாக்குகிறாள். அவள் புயல்களைத் தோற்றுவிக்கிறாள். பலவகையான புயல்களும் வருகின்றன. தந்தையை நினைவு செய்வேன் என்று நீங்கள் கூறுகிறீர்கள், ஆனால், உங்களால் அவ்வாறு செய்ய முடியாதிருக்கிறது. நினைவில் பலரும் தோல்வியடைகிறார்கள். பலரும் யோகம் என்ற பாடத்தில் குறைவாகவே இருக்கிறார்கள். யோகத்தில் முடிந்தளவுக்கு உறுதியாகுங்கள். விதையையும் விருட்சத்தையும் பற்றிய ஞானம் பெரிய விடயமில்லை. தந்தை கூறுகிறார்: என்னை நினைவுசெய்யுங்கள்! என்னை நினைவுசெய்வதன் மூலமும் அறிந்து கொள்வதன் மூலமும் நீங்கள் அனைத்தையும் அறிந்து கொள்வீர்கள். நினைவில் அனைத்தும் அடங்கியிருக்கிறது. இனிய பாபாவை நினைவுசெய்யுங்கள்! அதிமேலான சிவபாபாவே கடவுள்; அவரே அனைவரிலும் அதிமேலானவர். அவர் 21 பிறவிகளுக்கு அதிமேலான ஆஸ்தியைத் தருகிறார். உங்களை அவர் அமரத்துவமானவர்களாகவும் சதா சந்தோஷமானவர்களாகவும் ஆக்குகிறார். நீங்கள் அமரத்துவ பூமிக்கு அதிபதிகள் ஆகுகிறீர்கள். எனவே, அத்தகையதொரு தந்தையை நீங்கள் மிக நன்றாக நினைவு செய்ய வேண்டும். தந்தையை நீங்கள் நினைவுசெய்யாத பொழுது, ஏனைய அனைத்தையும் நினைவுசெய்கிறீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. இந்த இறை வாழ்வு மிக, மிகப் பெறுமதி வாய்ந்தது. இந்த வாழ்க்கையில் ஆத்மா, சரீரம் இரண்டையுமே தூய்மையாக்குங்கள். ஆன்மீக யாத்திரையில் நிலைத்திருந்து, மற்றவர்களுக்கும் இந்த யாத்திரையைக் கற்றுக் கொடுங்கள்.
2. ஓர் உண்மையான வருமானத்தைச் சம்பாதிப்பதில் உங்களை இயன்றவரை ஈடுபடுத்திக் கொள்ளுங்கள். நோயிலிருந்து விடுதலை அடைவதற்கு நினைவில் உறுதியானவர் ஆகுங்கள்.

ஆசீர்வாதம்: நீங்கள் உங்களுடைய பிறப்புரிமையின் போதையைக் கொண்டிருப்பதால், மேன்மையான பாக்கியத்தை உடையவராகி, உங்கள் தகுதிகளை உங்கள்

இலக்கிற்குச் சமமாக்குவீர்களாக.

லௌகீக வாழ்வில், பௌதீகச் செல்வமே உங்கள் பிறப்புரிமை ஆகும். அதேபோன்று, பிராமண வாழ்வில், தெய்வீகக் குணங்கள் எனும் செல்வமும், இறை சந்தோஷமும், சக்தியுமே உங்கள் பிறப்புரிமை ஆகும். உங்கள் பிறப்புரிமையின் போதை இயல்பான முறையில் இருக்கட்டும், அப்பொழுது வருந்தியுழைக்கத் தேவையில்லை. நீங்கள் இப்போதையைப் பேணும்பொழுது, உங்கள் தகுதிகள் உங்கள் இலக்கிற்குச் சமமாக ஆகும். நீங்கள் உங்களை உள்ளவாறும், நீங்கள் எவ்வாறு இருக்கின்றீர்கள் என்பதையும் அறிந்து கொள்ளுங்கள், நீங்கள் மேன்மையான தந்தைக்கும், மேன்மையான குடும்பத்திற்கும் உரியவர் என உங்களை அறிந்து ஏற்றுக் கொள்வதால், நீங்கள் மேன்மையான பாக்கியத்தை உடையவர்கள் ஆகுகிறீர்கள்.

சுலோகம்:

உங்கள் ஆதி ஸ்திதியில் ஸ்திரமாக இருக்கும் பொழுது, ஒவ்வொரு செயலையும் செய்யுங்கள், நீங்கள் இலகுவாக ஒரு வெற்றி நட்சத்திரம் ஆகுவீர்கள்.

*****ஓம் சாந்தி*****